



राजभवन सूचना परिसर, उत्तराखण्ड
प्रेस विज्ञापित-2

राजभवन देहरादून 21 अक्टूबर, 2019

राज्यपाल श्रीमती बेबी रानी मौर्य ने सोमवार को राजपुर रोड देहरादून स्थित एक स्थानीय होटल में मैक्स हेल्थ केयर द्वारा संचालित 'हार्ट अटैक' के रोगियों को तत्काल सहायता प्रदान करने हेतु "जीवन" कार्यक्रम का शुभारम्भ किया। राज्यपाल श्रीमती मौर्य ने मैक्स हॉस्पिटल के चिकित्सकों तथा सपोर्ट स्टाफ को बधाई देते हुए कहा कि तमिलनाडु और राजस्थान के बाद उत्तराखण्ड ऐसा तीसरा राज्य है जहाँ इस प्रकार की योजना प्रारंभ की जा रही है। यह सुनिश्चित किया जाय कि यह योजना सिर्फ साधन संपन्न लोगों तक सीमित होकर न रह जाये। मैक्स अस्पताल के संसाधनों का कुछ हिस्सा समाज के वंचित वर्ग, गरीबों, असहायों के लिए भी आरक्षित होना चाहिए। अच्छी चिकित्सा एवं स्वास्थ्य सुविधाओं पर सबका अधिकार है।

राज्यपाल श्रीमती मौर्य ने कहा कि बदलती जीवन शैली के कारण आज हाई ब्लड प्रेशर और डायबिटीज जैसी बीमारियां आम बात होती जा रही हैं। इन्ही कारणों से हृदय रोगियों की संख्या में भी वृद्धि हो रही है। पहले हार्ट अटैक का खतरा वृद्धावस्था में अधिक होता था परन्तु अब अपेक्षाकृत युवा लोग भी इसके शिकार हो रहे हैं।

राज्यपाल श्रीमती मौर्य ने कहा कि हार्ट अटैक की स्थिति में यदि रोगी को समय पर सहायता और उपचार मिल जाता है तो उसका जीवन बचाने की संभावना बहुत बढ़ जाती है। ऐसे में मैक्स अस्पताल द्वारा प्रारंभ किया जा रहा 'जीवन' कार्यक्रम बहुत उपयोगी सिद्ध होगा।

ज्ञातव्य है कि मैक्स हॉस्पिटल द्वारा 'जीवन' कार्यक्रम का प्रारंभ किया गया है जिसके द्वारा 'हार्ट अटैक' के रोगियों को तत्काल सहायता प्रदान की जायेगी। इस कार्यक्रम के अर्न्तगत दूर-दराज के क्षेत्रों में रोगी के लिये टेली-मेडिसिन की व्यवस्था भी होगी और आवश्यकता पड़ने पर आधुनिक सेवाओं वाली एम्बुलेंस भी उपलब्ध होगी। इस योजना का लाभ हरिद्वार, रुड़की, ऋषिकेश तक लोगों को मिलेगा।

इस अवसर पर महानिदेशक स्वास्थ्य डा० अनीता उप्रेती, डा० ए० के० सिंह व मैक्स अस्पताल के चिकित्सक, स्पोर्ट स्टाफ व अन्य गणमान्य उपस्थित थे।

.....0.....